

3. सोनकंठी गौरैया

15

LIFE ON LAND



य
द
नो
शा

इस पाठ को पढ़ते हुए आप समझेंगे कि सामान्य लोगों के जीवन में घटने वाली सामान्य घटनाओं में से कोई भी एक घटना कैसे 'विशेष' बन जाती है। यह लेख शुरू तो शिकार से होता है और 'प्राणी मात्र के लिए दया' पर समाप्त होता है। एक निशानेबाज़ बालक की जिंदगी की दिशा एकदम ही कैसे बदल जाती है— आइए जानें।

मामा बड़े शिकारी थे। मामा ने भानजे के लिए भी एक गन खरीद दी थी। गन का रुतबा ही अलग था। तब ज्यादातर बच्चे पत्थर फेंककर ही निशाना साधते थे, कई बच्चे गुलेल से निशानची बनने की कोशिश करते थे, लेकिन भानजे के पास तो आठ-नौ साल की उम्र में ही गन आ गई। यह सचमुच की गन थी, गन जैसी लगती थी। अंदर से बहुत ही छोटा-सा छर्रा निकलता था। इसका प्रयोग पशु-पक्षियों को उड़ाने-भगाने के लिए भी किया जाता था। गन से सोलह आना सटीक निशाना लगता था। कुछ ही दिनों में गन से खूब यारी भी हो गई। जब आसपास निशानेबाज़ी के मुकाबले होते थे, तब उनमें भाग लेने का



मज़ा ही अलहदा होता था। तब तय लग रहा था कि भानजा आगे चलकर मामा से भी माहिर निशानेबाज़ बनेगा। निशाना इतना पक्का लगाता था कि लोग दाँतों तले उँगली दबा लेते थे।

तब के बॉम्बे (अब मुंबई) में पेड़-पौधे खूब थे, तो पक्षियों के घोंसले-बसेरे भी बेशुमार थे। जब भी कोई पक्षी निशाने पर दिखता, तो भानजे साहब दौड़कर गन निकाल लाते और धाँय की आवाज़ के साथ पक्षी पर साधते। देखने वाले तालियाँ बजाते थे। यह एहसास किसी में नहीं था कि पक्षियों को प्यार चाहिए। जब बड़े-बड़े रसूखदार शिकारी होने में शान समझते थे, तब भला बच्चों को चिड़ीमारी से कैसे दूर रखा जा सकता था?

उस दिन सुबह पास ही मुँडेर पर एक गौरैया आ बैठी थी। भानजे को लगा कि शिकार खुद चलकर आ गया है, तो फिर क्या था, घर के अंदर से दौड़कर गन ले आए, निशाना साधा और चिड़िया नीचे। अब अपने शिकार को करीब से देखने का चस्का-नशा भी अलग हुआ करता था। बड़े लोग तो तब मिलकर बाघ का शिकार किया करते थे और उस पर लगभग चढ़कर मूँछों पर ताव देते फ़ोटो खिंचवाते थे। ऐसे फ़ोटो शिकारियों के घरों की दीवारों पर शेखी बघारते टँगे होते थे। बहरहाल, भानजे ने शिकार को करीब



से देखा, तो कोई और चिड़िया थी। गले पर सुनहरा रंग था, सवाल खड़ा हो गया कि यह गौरैया नहीं है, तो क्या है? माथा खुजाते चिड़िया को उलट-पलटकर दूसरे बच्चों ने भी देखा, लेकिन सुनहरा रंग सवाल था, आखिर इस शिकार को क्या नाम दिया जाए? चिड़िया को मामा के सामने पेश किया गया, तो मामा भी बड़े पशोपेश में पड़ गए। गौरैया नहीं है, कुछ और है? भानजे को क्या बताया जाए? बहुत चिड़ियाँ देखी हैं, लेकिन ऐसी कभी नहीं देखी। भानजे ने बड़ा दुर्लभ 'टाइप' शिकार किया है। मामा ने महज शाबाशी देकर टालने की कोशिश की, लेकिन भानजा टस से मस नहीं हुआ, "मामा जी, बताओ तो सही, यह कौन-सी चिड़िया है?"

भानजे की बेचैनी देखकर मामा भी चिंतित हुए और तय किया कि चलो 'बॉम्बे नैचुरल हिस्ट्री सोसायटी' चलते हैं, वहाँ अंग्रेज़ साहब डब्ल्यू. सी. मिलार्ड के पास जरूर जवाब होगा। मिलार्ड साहब ने भी चिड़िया को देखा, गले के पास सुनहरा रंग भी देखा और बता दिया कि यह गौरैया ही है, सोनकंठी गौरैया। यह विशेष प्रजाति है, जो संख्या में बहुत कम रह गई हैं।

दस वर्षीय भानजे ने सवालों की झड़ी लगा दी। चिड़ियों के बारे में बहुत कुछ जानने वाले अधेड़ अंग्रेज़ विद्वान सामने थे। एक कौतूहल तो यही था कि चिड़ियों के बारे में भी लोग इतना कुछ जानते हैं। चिड़ियों के संरक्षण के बारे में सचेत हैं, लेकिन मैं तो सिर्फ चिड़ीमार हूँ। आज तक केवल शिकार करता रहा, कभी सोचा ही नहीं कि किसे मारना है और किसे नहीं। एक ओर, विद्वानों ने कितना गहरा अध्ययन किया है, पक्षी विज्ञान ने कितनी तरक्की कर ली है, तो दूसरी ओर, शिकारी ज़्यादा से ज़्यादा चिड़ियों को निशाना बनाने में दिन-रात लगे हैं।

उस दिन उस छोटे बच्चे की डॉक्टर मिलार्ड से लंबी चर्चा हुई। मिलार्ड ने बताया कि भारत पंछियों का देश है, यहाँ इतने पंछी हैं कि कोई पूरी तरह नहीं जानता। पंछियों के बारे में कोई पुख्ता दस्तावेज़ तक नहीं है। ऐसे बहुत सारे पंछी हैं, जो विदेश से हर साल भारत आते हैं। उसी दिन उस भानजे ने ठान लिया कि वह पंछियों के बारे में ज़्यादा से ज़्यादा जानने की कोशिश करेगा। उसे बॉम्बे नैचुरल हिस्ट्री सोसायटी जाने की आदत लग गई। डॉक्टर मिलार्ड और अन्य पक्षी विज्ञानियों से लगातार बात करते हुए जो हस्ती तैयार हुई, उसे देश-दुनिया ने अनूठे पक्षी विशेषज्ञ सलीम अली (1896-1987) के नाम से जाना। कोई ऐसा पक्षी-प्रेमी नहीं, जो सलीम अली को नहीं जानता हो। वे पंछियों के पीछे-पीछे घूमते-टहलते, न जाने कितने जंगलों-उद्यानों की खाक छानते बड़े हुए और उन्होंने अनेक पुस्तकों की रचना की। एक सोनकंठी गौरैया की मौत ने उनके पूरे जीवन का निर्माण कर दिया। उन्होंने पंछियों को शोध के लिए पकड़ने के अनगिनत आसान तरीके निकाले थे, जिनसे पंछियों को रत्ती भर नुकसान नहीं पहुँचता था। शोध, अध्ययन के बाद पंछियों को सकुशल छोड़ दिया जाता था। देश और विश्व स्तर पर सम्मानित सलीम अली ने जीवनी लिखी, जिसका नाम है— एक गौरैया का गिरना। बाल-मन में बैठी एक बात ने किस तरह उन्हें पक्षी विज्ञानी बना दिया। उस समय कोई सोच भी न सकता था कि पक्षियों पर भी अध्ययन किया जा सकता है, उनके संरक्षण के विषय में भी सोचा जा सकता है। सलीम अली के जुनून की वजह से ही देश भर में पक्षी-अस्पताल खुले।



Competency Based Task योग्यता आधारित कार्य

विषयवस्तु का ज्ञान (Knowledge of the Content)

शब्दों की समझ (Understanding the Words)

शिकारी	— शिकार करने वाला (hunter)	दुर्लभ	— कठिनाई से प्राप्त होने वाला (rare)
निशानची	— निशाना लगाने वाला (sharpshooter)	झड़ी लगना	— लगातार होना (continuously)
सटीक	— सही (proper)	कौतूहल	— जिज्ञासा (curiosity)
यारी	— दोस्ती (friendship)	संरक्षण	— सुरक्षा देना (protection)
मुकाबला	— प्रतियोगिता (competition)	अध्ययन	— किसी विषय पर गहराई से ज्ञान प्राप्त करना (study)
माहिर	— कुशल, निपुण, चतुर (expert)	अनूठा	— अनोखा (unique)
चिड़ीमारी	— चिड़ियों का शिकार (sparrow hunting)	शोध	— अनुसंधान (research)
मुँडेर	— छत के चारों ओर उठी हुई दीवार (boundary wall of the roof top)	रत्ती भर	— ज़रा-सा (a little)
चस्का	— शौक (liking)	जीवनी	— जीवन की कथा (biography)
पशोपेश	— दुविधा में (confused)		

अन्य भाषा के शब्द

- उर्दू — रुतबा — स्तर, दर्जा; अलहदा — अलग; बेशुमार — बहुत; रसूखदार — प्रतिष्ठित, इज्जतदार;
पुख्ता दस्तावेज़ — पक्की जानकारी पर आधारित कागज़
अंग्रेज़ी — बॉम्बे नैचुरल हिस्ट्री सोसायटी — वन्यजीवन अनुसंधान कार्य हेतु स्थापित संस्था
मुहावरे — शेखी बघारना — बड़ी-बड़ी बातें करना; टस से मस ना होना — अपने निर्णय से ना हिलना;
दाँतों तले उँगली दबाना — हैरान होना

CG 2.2

21ST CENTURY LANGUAGE AND LITERARY APPRECIATION

21वीं शती की भाषायी और साहित्यिक सराहना

CG 2.1

पाठ में आए 'सोलह आने सटीक लगना' जैसे शब्द-प्रयोग अब कम ही मिलते हैं। कारण—एक समय में एक रुपये में सोलह आने हुआ करते थे। यानी शत-प्रतिशत! इसके अतिरिक्त— अलहदा, चस्का, ताव देना, शेखी बघारना, रत्ती भर, बहरहाल जैसे उर्दू और स्थानीय भाषा के शब्दों से भाषा सहज बन पड़ी है। पाठ में आए निशानेबाज़, रसूखदार, चिड़ीमार, निशानची शब्दों के अर्थ पर ध्यान दें— निशाना लगाने वाले, रसूख (इज्जत) रखने वाले, चिड़ी अर्थात् पक्षियों को मारने वाले, निशाना लगाने वाले। ये उर्दू भाषा के शब्द हिंदी में घुल-मिल गए हैं।

(Observation)



पाठ-बोध और अभिव्यक्ति

Conceptual Understanding and Expression

मौखिक

1. मामा ने भानजे को क्या खरीदकर दिया? **बान**
2. निशाना साधने के लिए किन-किन चीजों का प्रयोग किया जाता था? **पत्थर, चिड़ियों**
3. शिकारियों के घरों की दीवारों पर किस प्रकार के फोटो टँगे होते थे?
4. शिकार के बाद भानजे को क्या समझ नहीं आ रहा था?
5. भानजा बड़ा होकर किस क्षेत्र का विशेषज्ञ बना? **पक्षी विज्ञान**

लिखित

लघु उत्तरीय प्रश्न (Short Answer Questions)

1. सोलह आना सटीक निशाना लगाने से आप क्या समझते हैं? ये शब्द किसके लिए प्रयोग किए गए हैं?
2. पक्षी देखते ही भानजे की और भानजे का निशाना देखकर लोगों की क्या प्रतिक्रिया होती थी? अपने शब्दों में लिखिए।
3. गौरैया के शिकार के बाद मामा किस परेशानी में पड़ गए?
4. पाठ की किस घटना से पता चलता है कि भानजे की पक्षियों में रुचि थी?

CG 4.1

दीर्घ उत्तरीय प्रश्न (Long Answer Questions)

1. कौन-सी घटना ने शिकारी को पक्षी-प्रेमी बना दिया? संक्षेप में लिखिए।
2. भानजे को शिकारी बनाने के पीछे किसका हाथ था? कैसे?
3. 'लोग चिड़ियों के संरक्षण के बारे में सचेत हैं, लेकिन मैं तो सिर्फ चिड़ीमार हूँ'— यह कहते समय भानजे के मन में क्या भाव आ रहे होंगे?
4. संगति अपना प्रभाव मनुष्य पर डालती है— क्या आप इस कथन से सहमत हैं? पाठ को आधार बनाकर स्पष्ट कीजिए।
5. भानजा बड़ा होकर किस नाम से जाना गया? शिकारी से संरक्षक बनने तक की जीवन-यात्रा का वर्णन अपने शब्दों में कीजिए।

CG 1.4

अर्थग्रहण संबंधी प्रश्न (MCQs/Descriptive)

(Comprehension)

1. उचित विकल्प पर ✓ का निशान लगाइए—

क. मामा भानजे को 'बॉम्बे नैचुरल हिस्ट्री सोसायटी' ले गए क्योंकि—

- i. भानजा वहाँ के अधिकारी से मिलना चाहता था।
- ii. वह शिकार की गई चिड़िया का नाम जानना चाहता था।

iii. वह चिड़िया सोसायटी को भेंट करना चाहता था। ☐

iv. मामा उसे वह स्थान दिखाना चाहते थे। ☐

ख. सोनकंठी के शिकार का भानजे पर क्या प्रभाव पड़ा?

i. वह पक्षियों के प्रति भावुक हो गया। ☐

ii. उसे अपने किए पर पछतावा हुआ। ☐

iii. उसने पक्षियों की जानकारी लेने की ठानी। ☐

iv. सभी ठीक हैं। ☐

ग. मामा और भानजे का संबंध यानी—

i. मामा की बहन का पुत्र ☐

ii. मामा के भाई का पुत्र ☐

iii. मामा की माँ का पुत्र ☐

iv. मामा की बुआ का पुत्र ☐

घ. पाठ का उद्देश्य है—

i. अच्छा शिकारी बनना। ☐

ii. जीवन में मनोरंजन की आवश्यकता जानना ☐

iii. चिड़ीमारी की कला को सीखना। ☐

iv. सलीम अली के जीवन से प्रेरणा लेना। ☐

2. जब बड़े-बड़े रसूखदार शिकारी होने में शान समझते थे, तब भला बच्चों को चिड़ीमारी से कैसे दूर रखा जा सकता था?

i. रसूखदार शिकारी होने में शान क्यों समझते होंगे?

ii. बच्चों को चिड़ीमारी से दूर क्यों नहीं रखा जा सकता था?

3. आज तक केवल शिकार करता रहा, कभी सोचा ही नहीं कि किसे मारना है और किसे नहीं।

i. यह कथन किसका है?

ii. 'किसे मारना है और किसे नहीं'— आशय स्पष्ट करें।

4. पाठ का उद्देश्य है—

i. अच्छा शिकारी बनना। ☐

ii. जीवन में मनोरंजन की आवश्यकता जानना। ☐

iii. चिड़ीमारी की कला को सीखना। ☐

iv. सलीम अली के जीवन से प्रेरणा लेना। ☐



उच्च स्तरीय चिंतन क्षमता

Higher Order Thinking Competencies

CG 2.3, 4.1

1. पशु-पक्षी भी पर्यावरण का एक हिस्सा हैं। हमारे समान उनका भी इस धरती पर रहने का पूरा अधिकार है। हम किस तरह उनके रहने की जगह छीनते जा रहे हैं? अपने विचार लिखिए। (Empathy and Awareness)

2. गौरैया के विषय में जानकारी मिलने के बाद भानजे के मन में निशानेबाजी को लेकर कैसे विचार आए होंगे?

(Empathy and Awareness)

3. कल्पना कीजिए कि विद्यालय से लौटते समय रास्ते में एकदम से एक पक्षी आपके सामने आकर गिरता है और वह उस समय बुरी तरह घायल है। आप उस समय क्या करेंगे? सोचकर लिखिए।

(Case Study)

4. घर के बड़ों का स्वभाव और उनके विचार घर के बच्चों को कितना प्रभावित करते हैं? उदाहरण देते हुए लिखिए।

(Observation)



व्यावहारिक और परिस्थितिजन्य भाषा

Functional and Situational Language

भाषायी घटक (Linguistic Components)

CG 3.1, 5.3

1. सही क्रिया रूप लिखकर वाक्य पूरे कीजिए—

- क. आखिर इस चिड़िया को क्या नाम (देना, जा) ।
 ख. शोध के बाद पंछियों को छोड़ (दे, जा) था।
 ग. एक विशेष प्रजाति है जो संख्या में बहुत कम (रह जाना) ।
 घ. ऐसे बहुत से पंछी हैं जो हर साल विदेश से भारत (आना) हैं।
 ङ. गौरैया की मौत ने उनके पूरे जीवन का निर्माण (करना, देना) ।

2. पर्यायवाची लिखिए—

कोशिश	मुकाबला
सिर्फ	करीब
मृत्यु	दिन

3. विलोम लिखिए—

सवाल	विदेश	गहरा
ज्यादा	निर्माण	नुकसान

4. लिंग बदलकर वाक्य पुनः लिखिए—

क. मामा ने भानजे के लिए गन खरीदी।

ख. अंग्रेज़ विद्वान सामने थे।

5. क. जो शब्द किसी वस्तु या व्यक्ति की अवस्था, दशा या भाव का बोध कराते हैं, वे भाववाचक संज्ञाएँ हैं; जैसे—

- भानजे ने बचपन में गन चलाई। (बच्चा होने की अवस्था का नाम)
- चिड़िया का बचाव न हो सका। (बचने की दशा का नाम)
- लता जी के स्वर में मिठास थी। (मीठे स्वाद के भाव का नाम)

यह भी जानिए—

भाववाचक संज्ञाएँ सदा 'एकवचन' ही रहती हैं। इन्हें अनुभव कर सकते हैं, देख नहीं सकते। हम जातिवाचक संज्ञा, विशेषण, क्रिया आदि से भी भाववाचक संज्ञाएँ बना सकते हैं; जैसे—

- जातिवाचक संज्ञाओं से— इनसान-इनसानियत, यार-यारी, निशानेबाज़-निशानेबाज़ी
- विशेषणों से— अच्छा-अच्छाई, सफल-सफलता, कड़वा-कड़वाहट
- क्रियाओं से— गिरना-गिरावट, हारना-हार, हँसना-हँसी

निम्नलिखित वाक्यों में भाववाचक संज्ञाएँ रेखांकित कीजिए—

गौरैया को भूख लगी थी। वह ऊँचाई पर उड़ान भर रही थी। नीचे की ओर आते हुए उसे थकान होने लगी। नीचे खेतों की हरियाली देखकर उसे चैन आया।

ख. भाववाचक संज्ञा बनाइए—

चिंतित

छोटा

प्रेमी

गहरा

बेचैन

कुशल

6. रेखांकित कारकों के उचित भेद वाले विकल्प पर ✓ का चिह्न लगाइए—

क. तब के मुंबई में पेड़-पौधे भी खूब थे।

i. संबंध

☐

ii अधिकरण

☐

iii. करण

☐

iv. कर्म

☐

ख. भानजे की बेचैनी देखकर मामा भी बहुत चिंतित हुए।

- i. कर्ता ☐ ii. अपादान ☐ iii. कर्म ☐ iv. संबंध ☐

ग. शिकारी ज्यादा से ज्यादा चिड़ियों को निशाना बनाने में दिन-रात लगे रहते थे।

- i. कर्म ☐ ii. संप्रदान ☐ iii. कर्ता ☐ iv. अपादान ☐

घ. सलीम अली ने जीवनी लिखी।

- i. कर्म ☐ ii. संबंध ☐ iii. करण ☐ iv. कर्ता ☐



योग्यता आधारित गतिविधियाँ

Competency Based Activities

ज्ञान-विस्तार (Expansion of Knowledge)

CG 3.2, 4.2, 1.5, 1.2

1. 'मैं—पिंजरे में बंद तोता' शीर्षक से एक लघुकथा लिखिए। (संकेत—बिंदु— हरे-भरे बाग में सुखी जीवन। एक दिन अचानक चिड़ीमार जाल बाजार पिंजरा कैसा लगता है?)

(Story Writing)

2. भानजे के निशाने से गिरती गौरैया को पास के पेड़ पर बैठे उसके मित्र-पक्षियों ने देखा। मानव की निर्दयता और घायल गौरैया से दुखी उन दो पक्षियों के बीच मानव-बोली में संवाद लिखिए।

(Dialogue)

3. 'पंछियों का देश— भारत' शीर्षक के अंतर्गत विविध दुर्लभ पक्षियों की प्रजातियों के विषय में जानकारी एकत्रित करके एक सुंदर अलबम तैयार कीजिए।

(Pictorial Project)

अथवा

भारत में अनेक पक्षी-अभयारण्य हैं। किन्हीं दस का उल्लेख करते हुए किसी एक अभयारण्य पर पावर पॉइंट प्रस्तुति बनाइए।

(PPT)

4. सलीम अली को 'बर्डमैन ऑफ़ इंडिया' / 'भारत का पक्षी-पुरुष' क्यों कहा जाता है? उनका पूरा नाम क्या है? उनके नाम का अभयारण्य कहाँ है? उनके योगदान पर आधारित एक परियोजना तैयार कीजिए।

(Digital Project)

5. पशु-पक्षियों को हानि न पहुँचाने और उनकी रक्षा करने की प्रेरणा देता हुआ एक आकर्षक विज्ञापन तैयार कीजिए।

(Advertisement)

अथवा

अपने क्षेत्र के पक्षी अस्पताल के विषय में जानकारी एकत्र कीजिए। वहाँ के पक्षी-चिकित्सक से साक्षात्कार के लिए प्रश्नों का निर्माण कीजिए।

(Problem Solving Interview)

अध्यापक निर्देश— मनचाही 2 या 3 गतिविधियाँ ही करवाई जाएँ।